

झेरॉक्स मशिनसचा काळजीपूर्वक वापर करण्याबाबत सर्व
मा.मंत्री/मा.राज्यमंत्री कार्यालयांना सूचना देणेबाबत..

महाराष्ट्र शासन
सामान्य प्रशासन विभाग
शासन परिपत्रक क्र. संकीर्ण-२०१७/प्र.क्र.६३/२०१७/२१-अ,
मंत्रालय, मुंबई- ४०० ०३२
दिनांक:- ०६ नोव्हेंबर, २०१७

शासन परिपत्रक

प्रस्तावना:-

सामान्य प्रशासन विभाग, कार्यासन २१-अ मार्फत मा. मंत्री/मा. राज्यमंत्री महोदयांच्या मंत्रालयातील कार्यालयामध्ये विविध कंपनीच्या अत्यंत अत्याधुनिक व महागड्या झेरॉक्स मशिनस स्थापित करण्यात आल्या आहेत. सदर झेरॉक्स मशिनस सतत नादुरुस्त होत असल्याबाबत मा. मंत्री/राज्यमंत्री कार्यालयाकडून पत्र प्राप्त झाले आहेत. या पार्श्वभूमीवर मा. मंत्री/राज्यमंत्री कार्यालयामध्ये स्थापित झेरॉक्स मशीनसचा आढावा घेण्यात आला असता, मा.मंत्री/मा. राज्यमंत्री महोदयांच्या कार्यालयामध्ये स्थापित झेरॉक्स मशिनसचा काळजीपूर्वक वापर केला जात नसल्याचे व सदर मशिनस अयोग्य व सदोष पद्धतीने हाताळल्या जात असल्याचे तपासणीअंती निदर्शनास आले आहे. या पार्श्वभूमीवर झेरॉक्स मशिनसचा काळजीपूर्वक वापर करण्याबाबत सर्व मा. मंत्री/मा. राज्यमंत्री कार्यालयास सूचना निर्गमित करण्याची बाब शासनाच्या विचाराधीन होती.

शासन परिपत्रक:-

सर्व मंत्री/राज्यमंत्री कार्यालयातील संबंधितांनी झेरॉक्स मशिनसचा वापर करत असताना खालील सूचनांचे पालन करणे आवश्यक आहे:-

- i) सर्व मा. मंत्री/मा. राज्यमंत्री कार्यालयांनी आपल्या कार्यालयातील झेरॉक्स मशिन सुयोग्य ठिकाणी व योग्य त्या उंचीवर स्थापित करून घ्यावी.
- ii) झेरॉक्स मशिनच्या आसपास अन्नपदार्थ अथवा त्यांची रिकामे वेष्टने/ग्लास/टेट्रापॅक इ. टाकण्यात येऊ नयेत. कारण त्यामुळे, झेरॉक्स मशिनच्या आसपास झुरळे, उंदीर व अन्य तत्सम प्राण्यांचा उपद्रव वाढतो.
- iii) झेरॉक्स मशिनचे ट्रे व साईड डोअर उघडे राहणार नाहीत व उंदीर, घुस इ. प्राण्यांचा सहजासहजी मशिनमध्ये शिरकाव होणार नाही, याबाबत संबंधितांनी योग्य ती दक्षता घ्यावी. झेरॉक्स मशिनसचे ट्रे व साईड डोअर उघडे राहिल्यास त्यामधून उंदीर, झुरळ व तत्सम प्राणी सहजपणे मशिनमध्ये प्रवेश करून मशिनच्या आतील वायर्स कुरतडतात व इतर भागांची नासधूस करतात त्याची परिणती मशिन वारंवार नादुरुस्त होण्यामध्ये होते व त्यामुळे मशिनच्या कार्यक्षमतेवर परिणाम होतो. काही वेळा मशिन निकामी होण्याचे प्रकार देखील घडतात.
- iv) झेरॉक्स मशिन चालू अथवा बंद असताना त्यावर पाण्याचे ग्लास, चहाचे ट्रे, पाण्याचे जग ठेवण्यात येऊ नये. चहा किंवा पाणी मशिनवरती सांडल्यास त्यामुळे मशिनच्या आतील भागाला हानी पोहोचून मशिन ना-दुरुस्त किंवा निकामी होण्याची संभावना वाढते.
- iv) झेरॉक्स प्रति काढून झाल्यावर त्याच ठिकाणी स्टॅपल करणे टाळावे. त्यामुळे स्टॅपलरमधील पिना झेरॉक्स मशिनमध्ये पडून स्पार्किंग होऊन मशिनमधील वायर्स व मशिनसचे महत्वाचे व महागडे भाग जळून मशिन ना-दुरुस्त किंवा निकामी होण्यापासून बचावे.

- v) आवश्यकतेशिवाय मशिन चालू अवस्थेत ठेऊ नये. मशिनवरती झेरोक्स प्रति काढावयाच्या नसल्यास मशिन बंद ठेवावी जेणेकरून विजेची बचत होईल.
- vi) उपरोक्त नमूद कारणाने मशिन ना-दुरुस्त किंवा निकामी होण्याचे प्रकार घडल्यास, मशिनच्या दुरुस्तीवर होणारा खर्च संबंधित मंत्री कार्यालयातील अधिकारी/कर्मचारी यांचे वेतनातून वसूल करण्यात येईल.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आले असून त्याचा संकेतांक २०१७११०६१५०८५२१५०७ असा आहे. हे परिपत्रक डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(ना.का. माळी)

अवर सचिव, महाराष्ट्र शासन

प्रति,

- १) मा. मुख्य सचिव, महाराष्ट्र राज्य, मंत्रालय, मुंबई-३२.
- २) मा. मुख्यमंत्री महोदयांचे सचिव, मंत्रालय, मुंबई-३२
- ३) सर्व मा.मंत्री/ मा. राज्यमंत्री यांचे खाजगी सचिव, मंत्रालय, मुंबई-३२.
- ४) कार्यासन अधिकारी, (प्रशा-४), सार्वजनिक बांधकाम विभाग, मंत्रालय, मुंबई-३२.
- ५) निवड नस्ती